

பிரசார் பாரதி

அகில இந்திய வானொலி, சென்னை-4

09 05 2026

7 15

சனிக்கிழமை

காலை

தலைப்புச் செய்திகள்

1. மேற்குவங்க மாநில முதலமைச்சராகத் திரு. சுவேந்து அதிகாரி இன்று பதவியேற்கிறார்.
2. வெளியுறவுத்துறை அமைச்சர் டாக்டர் எஸ். ஜெய்சங்கர், கயானா சுகாதார அமைச்சர் டாக்டர் ஃபிராங்க் அந்தோணியை சந்தித்து இருதரப்பு உறவுகள் குறித்து பேச்சுகள் நடத்தினார்.
3. ரஷ்யா மற்றும் உக்ரைன் நாடுகளுக்கு இடையே மூன்று நாட்களுக்குத் தற்காலிகப் போர்நிறுத்தம் அமுல்படுத்தப்படுவதாக அமெரிக்க அதிபர் திரு. டொனால்ட் டிரம்ப் அறிவித்துள்ளார்.
4. தென்னிந்தியாவின் பல பகுதிகளில் அடுத்த இரண்டு நாட்களுக்குத் பலத்த மழை பெய்யக்கூடும் என்று வானிலை ஆய்வு மையம் எச்சரிக்கை விடுத்துள்ளது.
5. ஐ.எஸ்.எல். கால்பந்து போட்டியில் ஒடிசா அணி 2-1 என்ற கோல் கணக்கில் தில்லி அணியை வென்றது.

--- இனி விரிவான செய்திகள் ---

<<<<>>>>

மேற்குவங்க

மாநில முதலமைச்சராகத் திரு.

சுவேந்து

அதிகாரி இன்று பதவியேற்கிறார்.

கொல்கத்தாவில்

உள்ள

புகழ்பெற்ற

பிரிகேட்

பரேட்

மைதானத்தில் பதவியேற்பு விழாவுக்கு ஏற்பாடு செய்யப்பட்டுள்ளது.

பதவியேற்பு விழாவில் பிரதமர் திரு. நரேந்திர மோடி, உள்துறை

அமைச்சர் திரு. அமித் ஷா, பிஜேபி தேசிய தலைவர் திரு. நிதின்

நவீன், மத்திய அமைச்சர்கள் மற்றும் தேசிய ஜனநாயக கூட்டணியைச்

சேர்ந்த அனைத்து மாநில முதலமைச்சர்களும் பங்கேற்பார்கள் என்று

எதிர்பார்க்கப்படுகிறது.

முன்னதாக நேற்று, கொல்கத்தாவில் பிஜேபி மூத்த தலைவர்

திரு. அமித் ஷா முன்னிலையில் நடைபெற்ற மாநில பிஜேபி

சட்டமன்ற உறுப்பினர்கள் கூட்டத்தில், திரு. சுவேந்து அதிகாரி

சட்டமன்றக் குழுத் தலைவராக ஒருமனதாகத் தேர்ந்தெடுக்கப்பட்டார்.

இந்தக் கூட்டத்திற்குத் தலைமை தாங்கிய திரு. அமித் ஷா,

அனைத்துத் தரப்பு ஆதரவும் திரு. சுவேந்து அதிகாரிக்கே

இருந்ததாகத் தெரிவித்தார்.

இதனைத் தொடர்ந்து, மேற்குவங்க ஆளுநர் திரு. ஆர்.என். ரவியை சந்தித்த திரு. சுவேந்து அதிகாரி, மாநிலத்தில் முதல் பிஜேபி ஆட்சியை அமைக்க உரிமை கோரினார்.

திரு. சுவேந்து அதிகாரி முதலமைச்சராகத் தேர்ந்தெடுக்கப்பட்ட செய்தி வெளியானதும், அவரது சொந்த மாவட்டமான கிழக்கு மிதினாப்பூர் மற்றும் அவரது தொகுதியான நந்திகிராமில் கொண்டாட்டங்கள் நடைபெற்றன.

<<<<>>>>

ஹரியானா மாநில அமைச்சர் திரு. கிஷன் லால் பன்வார் சாலை விபத்தில் இருந்து உயிர்தப்பினார்.

பானிபட் அருகே ஜிடி சாலையில் வந்த வாகனம் ஒன்று, இவர் பயணம் செய்த கார் மீது மோதி விபத்துக்குள்ளானது.

இதில் காயமடைந்த அமைச்சர், உடனடியாக மருத்துவமனையில் அனுமதிக்கப்பட்டார்.

அம்பாலா தேர்தல் பிரச்சாரத்தை முடித்துவிட்டு சோனிபட் நோக்கிச் சென்று கொண்டிருந்த போது இந்த விபத்த நேரிட்டதாகவும் இதில் அமைச்சருக்குச் சிறிய அளவில் காயங்கள்

ஏற்பட்டுள்ளதாகவும், பிஜேபி மாநிலத் தலைவர் திரு. மோகன் லால் படோலி கூறினார்.

அவர் தற்போது அபாயக் கட்டத்தைத் தாண்டி நலமுடன் இருப்பதாகவும், முன்னெச்சரிக்கையாகச் சில நாட்கள் மருத்துவக் கண்காணிப்பில் இருப்பார் என்றும் அவர் கூறினார்.

<<<<>>>>

கரீபியன் நாடுகளில் அரசு முறை பயணம் மேற்கொண்டுள்ள வெளியுறவுத் துறை அமைச்சர் டாக்டர் எஸ். ஜெய்சங்கர், கயானா நாட்டின் சுகாதார அமைச்சர் டாக்டர் ஃபிராங்க் அந்தோணியை நேற்று சந்தித்துப் பேசினார்.

கயானா தலைநகர் ஜார்ஜ்டவுனில் நடைபெற்ற இந்தச் சந்திப்பின் போது, இந்தியா மற்றும் கயானா இடையிலான சுகாதாரத்துறை உறவுகளின் முன்னேற்றம் குறித்து இரு தலைவர்களும் விரிவாக ஆலோசனை நடத்தினர்.

குறிப்பாக, மருந்துத்துறை மற்றும் மருத்துவக் கட்டமைப்பு வசதிகளில் இரு நாடுகளும் இணைந்து செயல்படுவது குறித்து விவாதிக்கப்பட்டது.

இது குறித்து திரு. ஜெய்சங்கர் தனது சமூக வலைதளப் பக்கத்தில், இரு நாடுகளின் சுகாதார ஒத்துழைப்பில் ஏற்பட்டுள்ள முன்னேற்றங்கள் திருப்தி அளிக்கின்றன, என குறிப்பிட்டுள்ளார்.

டாக்டர் எஸ். ஜெய்சங்கர் தனது பயணத்தின் முதல் கட்டமாக ஜமைக்காவிற்குச் சென்றார்.

அதனைத்தொடர்ந்து சூரிநாம் நாட்டுக்கான பயணத்தை முடித்துக்கொண்டு, தற்போது கயானாவில் தங்கியுள்ளார்.

தனது பயணத்தின் இறுதிக் கட்டமாக அவர் ட்ரினிடாட் மற்றும் டொபாகோ நாட்டிற்குச் செல்லவுள்ளார்.

<<<<>>>>

ஹரியானாவின் அம்பாலா, பஞ்ச்குலா மற்றும் சோனிபட் ஆகிய மாநகராட்சிகளுக்கான மேயர் மற்றும் வார்டு உறுப்பினர் பதவிகளுக்கான வாக்குப்பதிவு நாளை காலை 8 மணி முதல் மாலை 6 மணி வரை நடைபெறும் என்று மாநில தேர்தல் ஆணையம் அறிவித்துள்ளது

. இதற்கான வாக்கு எண்ணிக்கை வரும் 13-ம் தேதி நடைபெறும் எனவும் தெரிவிக்கப்பட்டுள்ளது.

பிஜேபி சார்பில் பஞ்ச்குலா மேயர் பதவிக்கு திரு. ஷாம் லால் பன்சால், அம்பாலாவில் திருமதி. அக்ஷிதா சைனி மற்றும் சோனிபட்டில் திரு. ராஜீவ் ஜெயின் ஆகியோர் போட்டியிடுகின்றனர்.

மறுபுறம், காங்கிரஸ் கட்சி சார்பில் சோனிபட்டில் திரு. கமல் திவான், பஞ்ச்குலாவில் திருமதி. சுதா பரத்வாஜ் மற்றும் ரேவாரி நகராட்சித் தலைவர் பதவிக்கு திருமதி. நிறூரிகா பிரவீன் சவுத்ரி ஆகியோர் போட்டியிடுகின்றனர்.

மேலும், ரேவாரி மற்றும் தாருஹேரா நகராட்சிகளுக்கான தலைவர் பதவிக்கும் நாளை வாக்குப்பதிவு நடைபெறவுள்ளது.

<<<<>>>>

சிலி நாட்டின் வெளியுறவுத்துறை அமைச்சர் திரு. பிரான்சிஸ்கோ பெரேஸ் மெக்கன்னா, இன்று இந்தியா வருகிறார்.

வரும் 15ஆம் தேதி வரை இந்தியாவில் பல்வேறு நிகழ்ச்சிகளில் அவர் பங்கேற்கிறார்.

தனது பயணத்தின் ஒரு பகுதியாக, நாளை தில்லியில் நடைபெறும் நிகழ்ச்சியில் அவர் பங்கேற்கிறார்.

தொடர்ந்து நாளை மறுநாள் இந்திய உணவு இறக்குமதியாளர்கள் கூட்டமைப்பு மற்றும் வர்த்தக அமைப்புகள் ஏற்பாடு செய்துள்ள வணிக நிகழ்ச்சிகளில் அவர் கலந்துகொள்கிறார்.

சிலி அமைச்சர் மத்திய வர்த்தகம் மற்றும் தொழில்துறை அமைச்சர் திரு. பியூஷ் கோயலுடன் பேச்சுவார்த்தை நடத்துகிறார்.

விரைவில் சிலியுடன் தடையற்ற வர்த்தக ஒப்பந்தம் மேற்கொள்ளப்படவுள்ள நிலையில், சிலி அமைச்சரின் பயணம் முக்கியத்துவம் வாய்ந்ததாக கருதப்படுகிறது.

<<<<>>>>

இந்தியா மற்றும் ஏமன் நாடுகளுக்கு இடையிலான நட்பு உறவை மேலும் வலுப்படுத்தும் நோக்கில், இரு நாட்டு உயரதிகாரிகளுக்கு இடையிலான சந்திப்பு புதுதில்லியில் நேற்று நடைபெற்றது.

வெளியுறவு அமைச்சகத்தின் செயலாளர் திருமதி ஸ்ரீப்ரியா ரங்கநாதன் மற்றும் ஏமன் நாட்டின் இணையமைச்சர் திரு. முகமது அல்-காதிமி ஆகியோர் இரு நாடுகளுக்கும் இடையே நிலவும் நீண்டகால தொடர்புகள் மற்றும் இருதரப்பு உறவுகளை அடுத்த கட்டத்திற்கு எடுத்துச் செல்வதற்கான வாய்ப்புகள் குறித்து விவாதித்தனர்.

மேலும், இந்தியாவுக்கு வருகை தந்துள்ள ஏமன் இணையமைச்சர், புதுதில்லியில் நடைபெற்ற 'இந்தியப் பெருங்கடல் பேச்சுவார்த்தையின்' 10-வது பதிப்பிலும் கலந்துகொண்டார் என்று வெளியுறவு அமைச்சகம் தனது சமூக ஊடகப் பதிவில் தெரிவித்துள்ளது.

<<<<>>>>

ரஷ்யா மற்றும் யுக்ரைன் நாடுகளுக்கு இடையே மூன்று நாட்களுக்குத் தற்காலிகப் போர்நிறுத்தம் அமுல்படுத்தப்படுவதாக அமெரிக்க அதிபர் திரு. டொனால்ட் டிரம்ப் அறிவித்துள்ளார்.

இரண்டாம் உலகப்போரில் சோவியத் யூனியன் பெற்ற வெற்றியை நினைவுகூறும் வகையில் ரஷ்யாவில் இன்று நடைபெறவுள்ள 'வெற்றி தினத்தை' முன்னிட்டு இந்தத் தற்காலிக அமைதி உடன்பாடு எட்டப்பட்டுள்ளது.

தனது சமூக வலை தளத்தில் இதனை பதிவிட்டுள்ள திரு. டிரம்ப், இன்று முதல் மே 11ஆம் தேதி வரை இரு நாடுகளுக்கும் இடையே அனைத்து விதமான ராணுவத் தாக்குதல்களும் நிறுத்தப்படும் என்று தெரிவித்துள்ளார்.

தனது நேரடி வேண்டுகோளின் பேரில் இந்த உடன்பாடு ஏற்பட்டுள்ளதாகவும், இதன் ஒரு பகுதியாக இரு தரப்பிலிருந்தும் தலா ஆயிரம் கைதிகள் பரிமாறிக்கொள்ளப்படுவார்கள் என்றும் அவர் கூறியுள்ளார்.

இரண்டாம் உலகப் போருக்குப் பிந்தைய மிகப்பெரிய இந்தப் போரை நிரந்தரமாக முடிவுக்குக் கொண்டு வருவதற்கான பேச்சுவார்த்தைகள் தற்போது தீவிரமாக நடைபெற்று வருவதாகவும் அமெரிக்க அதிபர் குறிப்பிட்டுள்ளார்.

<<<<>>>>

ஈரானின் ஏவுகணை மற்றும் ட்ரோன் தயாரிப்புகளுக்கு உதவி செய்ததாக சீனா மற்றும் ஹாங்காங்கைச் சேர்ந்த நிறுவனங்கள் மீது அமெரிக்கா புதிய பொருளாதாரத் தடைகளை விதித்துள்ளது.

ஈரானின் 'ஷாஹெட்' ரக ட்ரோன்கள் மற்றும் பாலிஸ்டிக் ஏவுகணைகளைத் தயாரிக்கத் தேவையான மூலப்பொருட்களை வழங்கியதற்காக இந்த அதிரடி நடவடிக்கை எடுக்கப்பட்டுள்ளதாக அமெரிக்க நிதி அமைச்சகம் தெரிவித்துள்ளது.

அமெரிக்க அதிபர் திரு. டொனால்ட் டிரம்ப், சீன அதிபர் திரு. ஷி ஜின்பிங்கைச் சந்திக்கச் சீனா செல்லவுள்ள நிலையில் இந்த அறிவிப்பு வெளியாகியுள்ளது.

ஈரானின் ராணுவத் தொழில் கட்டமைப்பை முடக்குவதற்கும், சட்டவிரோத வணிகங்களுக்கு உதவும் வெளிநாட்டு நிறுவனங்களைத் தண்டிப்பதற்கும் அமெரிக்கா தயாராக இருப்பதாக எச்சரிக்கப்பட்டுள்ளது.

குறிப்பாக, ஈரானிடமிருந்து எண்ணெய் வாங்கும் சீனாவின் சுத்திகரிப்பு நிலையங்கள் மற்றும் நிதி நிறுவனங்கள் மீதும் தடைகள் பாயக்கூடும் என்று தெரிவிக்கப்பட்டுள்ளது.

<<<<>>>>

ஹரியானா மாநில அமைச்சர் திரு. கிஷன் லால் பன்வார் சாலை விபத்தில் இருந்து உயிர்தப்பினார்.

பானிபட் அருகே ஜிடி சாலையில் வந்த வாகனம் ஒன்று, இவர் பயணம் செய்த கார் மீது மோதி விபத்துக்குள்ளானது.

இதில் காயமடைந்த அமைச்சர், உடனடியாக மருத்துவமனையில் அனுமதிக்கப்பட்டார்.

அம்பாலா தேர்தல் பிரச்சாரத்தை முடித்துவிட்டு சோனிபட் நோக்கிச் சென்று கொண்டிருந்த போது இந்த விபத்த நேரிட்டதாகவும் இதில் அமைச்சருக்குச் சிறிய அளவில் காயங்கள் ஏற்பட்டுள்ளதாகவும், பிஜேபி மாநிலத் தலைவர் திரு. மோகன் லால் படோலி கூறினார்.

அவர் தற்போது அபாயக் கட்டத்தைத் தாண்டி நலமுடன் இருப்பதாகவும், முன்னெச்சரிக்கையாகச் சில நாட்கள் மருத்துவக் கண்காணிப்பில் இருப்பார் என்றும் அவர் கூறினார்.

தென்னிந்தியாவின் பல பகுதிகளில் அடுத்த இரண்டு நாட்களுக்குத் பலத்த மழை பெய்யக்கூடும் என்று வானிலை ஆய்வு மையம் எச்சரிக்கை விடுத்துள்ளது.

குறிப்பாகத் தமிழ்நாட்டின் புதுச்சேரி, காரைக்கால் பகுதிகளிலும், கேரளம், மாஹே, லட்சத்தீவுகள் மற்றும் கர்நாடகாவின் உட்பகுதிகளிலும் கனமழை பெய்ய வாய்ப்புள்ளதாகத் தெரிவிக்கப்பட்டுள்ளது.

மேலும், பீகார், சத்தீஸ்கர், ஜார்க்கண்ட் மற்றும் மேற்கு வங்கத்தின் கங்கை சமவெளிப் பகுதிகளில் இன்று மணிக்கு 50 கிலோமீட்டருக்கும் அதிகமான வேகத்தில் பலத்த காற்றுடன் கூடிய இடியுடன் கூடிய மழை பெய்யக்கூடும்.

அதேபோல், உத்தரப்பிரதேசம், மத்தியப்பிரதேசம், ஆந்திராவின் கடலோரப் பகுதிகள் மற்றும் வடகிழக்கு மாநிலங்களிலும் இடி, மின்னலுடன் கூடிய வானிலை நிலவும் என்று தெரிவிக்கப்பட்டுள்ளது.

இந்நிலையில் குஜராத் மற்றும் மேற்கு ராஜஸ்தான் மாநிலங்களில் வரும் வியாழக்கிழமை வரை வெப்ப அலை வீசக்கூடும் என்றும், நாட்டின் மேற்கு மற்றும் வடமேற்குப் பகுதிகளில் வெப்பநிலையானது

2 முதல் 5 டிகிரி செல்சியஸ் வரை படிப்படியாக உயர வாய்ப்புள்ளதாகவும் வானிலை ஆய்வு மையம் கூறியுள்ளது.

<<<<>>>>

ஐ.எஸ்.எல். கால்பந்து போட்டியில் நேற்று நடைபெற்ற ஆட்டத்தில் ஓடிசா அணி 2-1 என்ற கோல் கணக்கில் தில்லி அணியை வென்றது.

இன்று மாலை 5 மணிக்கு நடைபெற உள்ள ஆட்டத்தில் கோவா அணி - மோகன் பஹான் அணியையும், இரவு மணி 7.30க்கு நடைபெற உள்ள மற்றொரு ஆட்டத்தில் ஜம்ஷெட்பூர் அணி - பெங்களூரு அணியையும் எதிர்கொள்கின்றன.

-----

மத்தியப்பிரதேச மாநிலம் போபாலில் துப்பாக்கி சுடுதல் சாம்பியன்ஷிப் போட்டிகள் நடைபெற்று வருகின்றன.

இதில் ஆண்களுக்கான 10 மீட்டர் ஏர் ரைஃபிள் பிரிவில் மகாராஷ்டிராவைச் சேர்ந்த ருத்ராங்க்ஷ் பாலாசாகேப் பாட்டில் தங்கப் பதக்கம் வென்று முதலிடம் பிடித்தார்.

இறுதிப்போட்டியில் மிகச்சிறப்பாகச் செயல்பட்ட ருத்ராங்க்ஷ் பாட்டில், 252 புள்ளி 9 புள்ளிகள் குவித்து முதலிடத்தைப் பிடித்தார்.

ஹரியானாவைச் சேர்ந்த ரோஹித் கன்யான் 251 புள்ளி 9

புள்ளிகளுடன் இரண்டாம் இடம் பிடித்து வெள்ளிப்பதக்கம் வென்றார்.

மேற்குவங்கத்தைச் சேர்ந்த பைதுர்யா பிஸ்வாஸ் 230 புள்ளி 8

புள்ளிகளுடன் 3வது இடம் பிடித்து வெண்கலப்பதக்கம் வென்றார்.

ஆடவர் ஜூனியர் 10 மீட்டர் ஏர் ரைஃபிள் பிரிவில்,

மேற்குவங்கத்தைச் சேர்ந்த அஸ்மித் சாட்டர்ஜி 251 புள்ளிகளுடன்

தங்கப் பதக்கத்தைக் கைப்பற்றினார்.

<<<<The End>>>>